



23 DEC 2025

HAŻ-ŻABBAR
Citta' Hompesch

MINUTI

Laqgħa tal-Kunsill Lokali Haż-Żabbar

ID-DISA' LEĠISLATURA

Laqgħa Numru 620

It-Tlieta 25 ta' Novembru, 2025

Il-Kunsill Lokali Haż-Żabbar iltaqà' fl-Uffiċċju Amministrattiv tiegħu li jinsab fl-indirizz Ċentru Ċiviku, Triq iċ-Ċawsli, Haż-Żabbar fis-6.10 ta' filgħaxija.

PREŻENTI:

Jorge Grech - Sindku
Joseph Buttigieg - Kunsillier
Anna Calleja – Kunsilliera
Leone Sciberras – Kunsillier
Martina Baldacchino - Kunsilliera
Carlo Scicluna - Kunsillier
Joseph Agius – Kunsillier
Patrick Barbara – Kunsillier

ASSENTI b'APOLOĠIJI

Marc Vella Bonnici – Viċi Sindku
Mark Grech – Kunsillier
Toshera Schembri – Kunsilliera

UFFIĊJAL PREŻENTI:

Stephanie Testaferrata de Noto – Segretarju Eżekuttiv

MINUTI

Is-Sindku ppresieda l-laqgħa.

620.1 Qari tal-ittri t'apologiji

620.1.1 Inqrat ittra ta' apologija mibghuta mill-Viçi Sindku, mis-Sur Mark Grech u mis-Sinjinorina Toshera Schembri fejn talbu li jkunu skużati milli jattendu għal-laqgħa tal-Kunsill. Fuq proposta tal-Kaptan Patrick Barbara li giet issekondata mis-Sinjura Anna Calleja, il-Kunsill qabel unanimament li l-Viçi Sindku, is-Sur Mark Grech u s-Sinjinorina Toshera Schembri jkunu skużati.

620.2 Kunsiderazzjoni u approvazzjoni tal-minuti

620.2.1 Fuq proposta tas-Sur Joseph Buttigieg li giet issekondata mill-Kaptan Patrick Barbara, il-minuti tas-619-il laqgħa ġew unanimament approvati.

620.3 Komunikazzjoni mis-Sindku

620.3.1 Is-Segretarju Eżekuttiv infurmat lill-membri preżenti li l-allokkazzjoni finanzjarja għas-sena 2026 kienet ser tkun tammonta għal €1,067,194 li tinkludi fond ta' €10,000, Fond għall-Belt Kapitali, Ex Belt Kapitali u Bliet u l-ammont ta' €93,306 bhala allokkazzjoni tal-komunitajiet - St Peter.

620.3.2 Is-Sindku nforma lill-membri preżenti li St Patrick FC kienu talbu l-kollaborazzjoni tal-Kunsill sabiex jiġi ppubblikat il-kalendarju għas-sena 2026. Fuq proposta tas-Sindku li giet issekondata mill-Kaptan Patrick Barbara, il-Kunsill qabel unanimament li bil-kollaborazzjoni ma' St Patrick FC jiġi ppubblikat kalendarju għas-sena 2026, liema spiża tammonta għal €1,575 VAT inkluz.

620.3.3 Is-Sindku nforma lill-Kunsill dwar il-korrispondenza mibghuta mingħand Zabbar St. Patrick FC, li fiha tressqet it-talba sabiex jiġi organizzat *Street Football Tournament* għall-karità fil-5 *a side* grawnd fi Ġnien il-Kunsill matul ix-xahar ta' Dicembru. L-għan ewlieni tal-attività hu li tingħaqad il-komunità permezz tal-isport, jitheggu ż-zgħażaġh jippartecipaw u jingabru fondi għall-Istrina 2026. Fuq proposta tas-Sindku li giet issekondata mis-Sinjura Anna Calleja, il-Kunsill qabel unanimament li jorganizza *Street Football Tournament* bil-kollaborazzjoni ma' Zabbar St Patrick FC u joffri l-grawnd tal-5 *a side* mingħajr ebda hlas bhala parti mis-shubija u l-kollaborazzjoni.

620.3.4 Is-Sindku nforma lill-Kunsill dwar il-korrispondenza mibghuta mill-*Alive Charity Foundation*, organizzazzjoni mhux governattiva li tiffoka fuq il-finanzjament tar-riċerka kontra l-kanċer fl-Università ta' Malta, li fiha tressqet it-talba sabiex fit-30 ta' Novembru 2025 tiġi organizzata kompetizzjoni ta' *darts* ta' ġurnata waħda f'kollaborazzjoni mal-Għaqda Madonna tal-Grazzja Banda San Mikiel u mal-Kunsill Lokali ta' Haż-Żabbar. Il-fondazzjoni talbu li l-attività ssir fis-Sala tal-Kunsill. Fuq proposta tas-Sindku li giet issekondata mis-Sur Leone Sciberras, il-Kunsill qabel unanimament li jaċċetta li jikkollabora mal-fondazzjoni u joffri s-Sala tal-Kunsill għall-organizzazzjoni tal-avveniment.

620.3.5 Is-Sindku nforma lill-membri preżenti li l-Kumitat għat-Tismija tat-Toroq iddiskuta l-proposta li tressqet mill-Kunsill sabiex parti minn Triq San Leonardu tinbidel u

- tinghata l-isem ta' Triq il-Likk. Is-Sindku spjega li l-Kumitat approva din il-proposta.
- 620.3.6 Is-Sindku rrefera għall-korrispondenza mibgħuta mill-Kumitat għat-Tismija tat-Toroq li fiha ġew diskussi l-estensjonijiet ta' Triq Hompesch, Triq il-Lunzjata u Triq il-Kunvent. Is-Sindku spjega li skont l-istess komunikazzjoni, il-Kumitat osserva li Triq il-Lunzjata qatt ma ssemmiet uffiċjalment, filwaqt li talab kjarifika mill-Kunsill dwar l-estensjonijiet ta' Triq Hompesch u Triq il-Kunvent. Fuq proposta tas-Sindku li giet issekondata mis-Sinjura Anna Calleja, il-Kunsill, qabel unanimament li l-estensjoni minn Misraħ tal-Madonna Medjatrici sa Triq il-Kbira għandha tkun Triq Hompesch, filwaqt li l-parti li testendi minn Triq il-Kbira sa Triq ix-Xgħajra għandha tkun Triq il-Kunvent.
- 620.3.7 Is-Sindku rrefera għall-korrispondenza mibgħuta mill-Kumitat għat-Tismija tat-Toroq li fiha l-Kumitat informa lill-Kunsill li ġew diskussi diversi talbiet biex jingħataw numri tal-bibien fi Triq iċ-Ċimiterju. Il-Kumitat irrimarka li, qabel ma jitwettaq dan l-eżerċizzju, hemm il-ħtieġa li tiġi rrangata l-estensjoni tat-triq u għal dan il-ghan ippropona li l-parti viċin Triq is-Serer tinghata isem ġdid. Is-Sindku qal illi huwa ma kienx jaqbel li din il-parti tinghata isem ġdid. Is-Sur Joseph Buttigieg staqsa jekk ir-residenti humiex infurmati dwar din it-talba. Fuq proposta tas-Sindku li giet issekondata mis-Sur Joseph Buttigieg, il-Kunsill qabel unanimament li jibgħat javża lill-Kumitat għat-Tismija ta' Toroq, li l-Kumitat għandu jagħmel l-aġġornamenti meħtieġa fin-numri tal-bibien, iżda mingħajr ma jinbidel l-isem eżistenti tat-triq.
- 620.3.8 Is-Sindku nforma lill-membri li l-Kunsill għandu jiddeċiedi dwar il-kwistjoni relatata mal-estensjoni ta' Triq il-Bikri, billi bħalissa f'din il-parti inkwistjoni r-residenti rreġistaw il-karta tal-identità tagħhom bħala Sqaq Palma. Dan peress li meta l-proprjetarju originali biegh l-appartamenti, dawn kienu mibjugħa taht dan l-isem tat-triq. Is-Sindku spjega li billi t-triq hija parti mill-allinjament ta' Triq il-Bikri, ikun aktar xieraq u konsistenti li din il-porzjon tiġi rikonoxxuta u estiza b'mod uffiċjali bħala parti minn din it-triq. Fuq proposta tas-Sindku li giet issekondata mis-Sur Joseph Buttigieg, il-Kunsill qabel unanimament li jibgħat javża lill-Kumitat għat-Tismija tat-Toroq b'din il-pożizzjoni sabiex Triq il-Bikri tiġi estiza kif maqbul.
- 620.3.9 Is-Sindku qal li wara li l-Kunsill kien kostrett jinterrompi l-kuntratt tat-tindif ta' toroq mhux urbani ZLC 3/2023, kienet tresqet talba lid-Dipartiment għall-Gvern Lokali sabiex tinghata konċessjoni għal *direct order* ta' tliet xhur, li kienet approvata mill-istess Dipartiment. Issa li dawn it-tliet xhur diġà għaddew, il-Kunsill jinsab fil-fażi finali tal-pubblikazzjoni tas-sejha l-ġdida għall-offerti, iżda sakemm il-proċess kollu jitlesta u l-kuntratt jiġi komplut, hemm bżonn li terġa' ssir talba oħra lid-Dipartiment għall-Gvern Lokali biex tinghata konċessjoni oħra għal tliet xhur sabiex tiġi żgurata kontinwità tas-servizz. Sadanittant, il-Kunsill qed jipprova jindirizza parti mix-xogħlijiet permezz tal-ħaddiema tiegħu stess, iżda dan mhux biżżejjed minhabba n-natura estensiva tax-xogħlijiet u l-limitazzjoni ta' ħaddiema. Fuq proposta tas-Sindku li giet issekondata mis-Sur Joseph Agius, il-Kunsill qabel unanimament li għandu jitlob l-approvazzjoni tad-Dipartiment għall-Gvern Lokali biex jagħti l-konċessjoni għal *direct order* skont il-Linji Gwida 3.2 sabiex is-Sur

David Grech inaddaf it-toroq kollha li hemm fil-kuntratt preżenti għall-prezz ta' €5,400 VAT eskluż, matul it-tlett xhur li ġejjin.

- 620.3.10 Is-Sindku rrefera għall-Kumitat ta' Evalwazzjoni tal-Offerti – Servizz ta' Toroq mhux urbani (ZLC 3/2025) u talab li jinhatru l-membri tal-Bord. Fuq proposta tas-Sindku li giet issekondata mis-Sur Joseph Buttigieg, il-Kunsill qabel unanimament li l-Kumitat ta' Evalwazzjoni tal-Offerti Servizz ta' Toroq mhux urbani (ZLC 3/2025) għandu jkun kompost mis-Sindku bhala *Chairperson*, mis-Segretarju Eżekuttiv, mis-Sur Mario Fava, mis-Sur Brian Farrugia u mis-Sur Marco Cassar.
- 620.3.11 Is-Sindku ssuġġerixxa li l-Mithna ta' Bir Ghelliem tiġi proposta għar-restawr permezz ta' Mizura 1: *Improving the Environment of the Territory*. Is-Sur Carlo Scicluna fakkar li fil-passat il-Kunsill kien qabel li dan il-proġett jitwettaq permezz tal-*Planning Funds*, madankollu, is-Sindku spjega li billi nharġet din il-mizura ġdida, il-Kunsill jista' jissottometti applikazzjoni sabiex il-proġett jiġi ffinanzjat permezz ta' fondi tal-Unjoni Ewropea. Is-Sur Joseph Buttigieg staqsa jekk ir-residenti li jghixu fil-mithna kienux infurmati, b'mod partikolari minhabba l-possibbiltà ta' storbu mill-paletti tar-riħ. Is-Sindku kkonferma li kien diġà kellimhom u li dawn qablu mal-proġett propost. Fuq proposta tas-Sindku, li giet issekondata mis-Sinjura Anna Calleja, il-Kunsill qabel unanimament li taht Mizura 1, tiġi sottomessa applikazzjoni għall-bini mill-ġdid tal-makkinarju tal-paletti tar-riħ tal-Mithna ta' Bir Ghelliem.
- 620.3.12 Bhala parti mill-proċeduri amministrattivi tal-*Community Work Scheme Enterprise Foundation*, il-Kunsill gie mitlub japprova minn issa l-hlas tal-*performance bonus* tal-impjegati tagħhom sabiex ikunu jistgħu jirċievuh flimkien mas-salarju ta' Diċembru. Fuq proposta tas-Sindku li giet issekondata mis-Sur Joseph Buttigieg, il-Kunsill qabel unanimament li japprova l-*performance bonus* annwali għas-sena 2025 tal-impjegati kollha tal-*Community Work Scheme Enterprise Foundation*.
- 620.3.13 Is-Sindku rrefera għad-depożitu fiss li l-Kunsill għandu mal-*APS Bank* u li wasal biex jiġġedded. Fuq proposta tas-Sindku li giet issekondata mill-Kaptan Patrick Barbara, il-Kunsill qabel unanimament li d-depożitu fiss jiġġedded għal perjodu ta' sena ohra addizzjonali, u li l-ammont marbut għandu jkun ta' €300,000.
- 620.3.14 Is-Sindku nforma lill-membri preżenti dwar it-tħassib espress mill-ġenituri tal-iskola St Angela fi Triq il-Kbira minhabba l-periklu li qed jinholoq matul il-hinijiet tad-dhul u l-hruġ tat-tfal mill-iskola. Is-Sindku spjega li minhabba n-nuqqas ta' parkeġġ tul in-naħa tal-iskola, il-vannijiet huma kostretti jipparkjaw man-naħa tat-triq u jifftu l-bibien lejn il-karreġġjata, u b'hekk jizdied ir-riskju għas-sigurtà tat-tfal iż-żgħar. Is-Sindku rrimarka li waqt laqgħa mal-pulizija tal-komunità giet eżaminata l-possibbiltà li jinqaleb il-parkeġġ fis-sezzjoni bejn Triq Hompesch u Sqaq il-Wied u jinholqu żewġ *alighting bays* quddiem l-iskola biex jintuzaw mill-vannijiet fil-hinijiet tal-iskola. Is-Sindku qal li minkejja li inizjalment kien hemm qbil mas-superjur tal-Mużew tas-Subien dwar il-qlib tal-parkeġġ, aktar tard is-superjur rtira l-kunsens tiegħu billi sostna li l-mizura setgħet tohloq periklu lit-tfal tal-mużew. Is-Sindku kjarifika li t-tfal tal-mużew huma akbar fl-età minn dawk tal-iskola St Angela u li, bhala mizura ta' mitigazzjoni, kien ser jiġi installat *railing* itwal quddiem il-binja tal-mużew sabiex it-tfal jinżammu fuq il-bankina. Is-Sur Carlo Scicluna qal li

s-Superjur kellu raġun u li fil-fehma tiegħu dejjem se jibqa' ikun hemm livell ta' riskju għal min ikollu jaqsam it-triq. Is-Sinjura Anna Calleja ziedet tgħid li l-ġenituri kienu talbu l-preżenza tal-pulizija fil-ħruġ tat-tfal mill-iskola. Is-Sindku spjega li dan ma kienx vijabbli minħabba l-ispiza li l-iskola ma setgħetx thallas, kif ukoll minħabba t-toroq magħluqin relatati mal-iskejjel tal-istat fil-viċinanzi. Is-Sindku zied jgħid li kienet ser tiġi studjata wkoll il-possibbiltà li tinholq *road hump* biex il-vetturi jnaqqsu l-velocità tagħhom f'din iż-żona. Fuq proposta tas-Sindku, li għet issekondata mis-Sinjura Anna Calleja, il-Kunsill qabel unanimament li jitlob il-permess ta' Transport Malta sabiex il-parkeġġ jinqaleb kif propost u jsiru żewġ *alighting bays* quddiem l-iskola St Angela.

- 620.3.15 Is-Sindku spjega li minn Misraħ San Ġakbu sal-kappella ta' Santa Marija, it-triq hija *two-way*, dejqa u mingħajr bankini u r-residenti ilhom jilmentaw li qed isir parkeġġ quddiem l-entraturi tagħhom stess, b'mod li ħafna drabi ma jistgħux joħroġu mid-djar. Minkejja li r-residenti kienu talbu li jsiru sinjali taż-żebgħa biex titjeb is-sitwazzjoni, il-vetturi xorta waħda baqgħu jipparkjaw b'mod li jostakolaw lhom l-aċċess għal djarhom. Is-Sindku rrimarka li kien tkellem mal-pulizija tal-komunità, li rrakkomandaw li minn Misraħ San Ġakbu sal-*istop sign* ta' Triq San Ġużepp għandha tiġi kkunsidrata li ssir linja bajda kontinwa, jew linji doppji sofor, jew inkella zona mingħajr waqfien peress li bil-vetturi pparkjati t-triq tidjieg aktar u ma jgħaddux żewġ karozzi bil-konsegwenza li jinholq periklu. Is-Sindku spjega li kien hemm ukoll każ fejn trakk tal-iskart ġibed ġenb ta' karozza minħabba li kien hemm il-vetturi pparkjati. Fuq proposta tas-Sindku, li għet issekondata mill-Kaptan Patrick Barbara, il-Kunsill qabel unanimament li jitlob il-parir tekniku ta' Transport Malta sabiex jiddeċiedu x'inhil-aktar miżura xierqa għal din il-parti tat-triq, jiġifieri jekk għandhiex tiġi ntrodotta linja bajda kontinwa, linji doppji sofor, jew zona mingħajr waqfien.
- 620.3.16 Is-Sindku nforma lill-membri preżenti li kellu laqgħa ma' rappreżentanti ta' Infrastruttura Malta dwar ix-xogħlijiet infrastrutturali li se jsiru fi Triq Lia mill-Gvern Ċentrali, u spjega li l-kuntrattur għal dan il-proġett diġà gie magħżul u mistenni jibda x-xogħol fil-futur qarib. Is-Sindku zied jgħid li fir-rigward tax-xogħlijiet infrastrutturali fi Triq Santa Duminka, għadu għaddej il-proċess tal-għażla tal-kuntrattur sabiex ikun jista' jibda dan il-proġett ukoll. Dwar it-tinda ta' Triq Santa Duminka, is-Sindku spjega li kien għaddej ukoll il-koordinament mal-entitajiet ikkonċernati biex din tiġi rranġata.
- 620.3.17 Is-Sindku qal li jekk ikun hemm biżżejjed fondi disponibbli mill-iskema tal-LESA, il-Kunsill għandu l-intenzjoni li jinstalla CCTV fi Triq il-Kbira, fil-viċinanzi ta' Sqaq San Mikiel, kif ukoll f'Misraħ is-Sliem faċċata tal-każin tal-Għaqda Madonna tal-Grazzja Banda San Mikiel, minħabba l-problema ta' rimi ta' skart fil-kantunieri baqgħet tippersisti. Is-Sur Carlo Scicluna qal li l-istess problema ta' abbandun ta' skart fil-kantuniera ta' Sqaq Sidtna tal-Mirakli għandha tiġi ndirizzata wkoll.
- 620.3.18 Is-Sindku nforma lill-membri li permezz tal-ħaddiema tar-Reġjun Port saru diversi interventi ta' manutenzjoni fil-lokalità, fosthom irranġar tal-gradji tal-entraturi tal-bandli ta' Ġnien il-Kunsill u Ġnien Tamara Psaila, il-manifattura tal-arblu tal-ħadid għas-sigra tal-Milied, kif ukoll l-installazzjoni ta' *railing* tal-ħadid fi Sqaq Nofsinar. Is-Sur Joseph Buttigieg fakkar li l-ħaddiema tar-Reġjun kellhom ukoll

jirrangaw il-bankina fi Triq Wied il-Għajn. Is-Sindku spjega li l-grupp ta' haddiema li kien delegat f'Haż-Żabbar matul ix-xahar ta' Novembru kien il-grupp speċjalizzat f'xogħlijiet tal-ħadid, filwaqt li l-grupp li jwettaq xogħol ta' manutenzjoni tal-bankini huwa mistenni jasal f'Haż-Żabbar fi Frar tas-sena d-diehla.

620.3.19 Is-Sindku nforma lill-membri dwar l-aġġornamenti relatati ma' diversi proġetti fil-lokalità, fosthom ir-restawr tal-faċċata tal-Mużew tas-Santwarju u tal-ħajt taċ-Ċimiterju. Is-Sindku spjega li qed isiru s-sottomissjonijiet relatati mal-*Commencement Notice*, sabiex ix-xogħol ikun jista' jibda formalment skont ir-regolamenti applikabbli. Is-Sindku rrefera wkoll għall-MOU li gie ffirmat mad-Dipartiment tax-Xogħlijiet Pubbliċi sabiex jigi nstallat id-dawl fi Ġnien il-Mistrieħ u spjega li x-xogħlijiet huma mistennija jibded dalwaqt. Dwar Ġnien Tamara Psaila, is-Sindku qal li qed isiru diversi xogħlijiet ta' manutenzjoni, fosthom l-installazzjoni tan-*netting* mad-dawra tal-*football pitch*, li mistennija titlesta matul il-ġimgħa li ġejja. Barra minn hekk, il-Kunsill ordna ż-żurżieqa u bandla minħabba li kienu mkissra, bil-ħsieb li dawn jitwahħlu sa tmiem is-sena. Is-Sindku qal ukoll li kien hemm il-ħsieb li jithawwlu qsari fil-ħamrija li tinsab mad-dawra tal-ġnien.

620.3.20 Is-Sindku nforma lill-membri preżenti li l-applikazzjoni għall-proġett ta' dar għall-anzjani li ser tinbena minflok Dar Sagra Familja giet sottomessa u li fil-futur qarib mistennija tinħareġ sejha ta' interess għall-iżvilupp. Is-Sindku rrefera wkoll għall-proġett separat ta' dar għall-anzjani fi Triq Wied il-Għajn, f'żona barra l-iżvilupp tal-bini, li l-Kunsill kien qabel li jissottometti oġġezzjoni. Dwar l-applikazzjoni għal dar tal-anzjani oħra f'Misraħ tal-Madonna Medjatriċi, biswit Dar Sagra Familja u l-Knisja, is-Sindku fakkar li l-ewwel proposta kienet għal binja ta' seba' sulari, li l-Kunsill kien issottometta oġġezzjoni għaliha minħabba li l-ġholi kien ser jinqabeż l-bini tal-knisja u dak tal-madwar. Wara diversi laqgħat mal-Awtorità tal-Ippjanar, l-iżviluppaturi bidlu l-applikazzjoni u saret proposta għal binja ta' dar tal-anzjani għal hames sulari minflok seba' (PA/016217/24). Is-Sindku spjega li minkejja dan, il-hames sulari xorta wahda huma oġhla mill-bini tal-knisja, mill-binjiet tal-madwar, minn Dar Sagra Familja u minn Sala Notre Dame, għalhekk qal li din il-binja ser tiġi super imponenti fuq il-pjazza. Barra minn hekk, il-*policy* tad-djar tal-anzjani tippermetti żewġ sulari addizzjonali fuq l-ġholi approvat, li jfisser li l-iżviluppatur xorta jista' jasal għal seba' sulari. Is-Sindku qal li l-permess PA/016217/24 gie approvat illum mill-Kummissjoni tal-Awtorità tal-Ippjanar minkejja li kien hemm 50 oġġezzjoni oħra, u qal li kien qed jistenna li l-applikazzjoni titla' quddiem il-Kunsill Eżekuttiv tal-Awtorità tal-Ippjanar, fejn il-Kunsill mhux biss ikun jista' joġġezzjona iżda jkollu wkoll dritt ta' vot, bħalma ser isir fil-proġett tal-krematorju. Is-Sindku qal li l-Kunsill għamel l-oġġezzjonijiet tiegħu flimkien mal-Perit Nathaniel Sammut. Dawn l-oġġezzjonijiet gew eżaminati mill-Awtorità tal-Ippjanar, iżda minkejja li l-Kunsill ġibed l-attenzjoni dwar diversi punti essenzjali, dawn ma gewx ikkunsidrati, fosthom il-ħtieġa li jitnehħew madwar 13-il parkeġġ minn Misraħ tal-Madonna Medjatriċi u minn Triq Ġanni Bonavia biex jinħolqu spazji ta' parkeġġ għall-użu tad-dar tal-anzjani. Is-Sindku zied jgħid li l-applikazzjoni tinkludi 18-il spazju ta' parkeġġ taht l-art biss għal dar b'73 sodda, li mhuwiex biżżejjed meta jitqiesu tobba, *nurses*, *carers* u viżitaturi. Il-garaxx innifsu m'huwiex kbir biżżejjed biex jidhlu l-vannijiet tal-*laundry* jew karozza tal-mejtin. L-aċċess tad-dhul u l-ħruġ għall-garaxx huwa *one-way* u jista' johloq kongestjoni għat-traffiku. Is-Sindku rrimarka wkoll li l-pjanti aġġornati tal-iżviluppatur gew

sottomessi dakinhar stess tal-approvazzjoni u ma kinux aċċessibbli fuq il-pjattaforma tal-*EAPPS*. Il-Perit tal-Kunsill kien irrimarka li minhabba f'hekk huwa ma kienx f'pożizzjoni jivvalutahom. Barra minn hekk, waqt il-laqgħa kien hemm biss żewġ membri fil-kummissjoni minflok tlieta kif suppost. Is-Sindku spjega li wara li harget id-deċiżjoni, l-iżviluppatur ikkuntattjah. Is-Sindku qal li l-iżviluppatur kien ikkuntattjah mhux biex jiddiskuti l-oġġezzjonijiet, iżda biex jakkwista l-firma tiegħu bħala Sindku fuq id-dokumenti meħtieġa sabiex jiġu sottomessi lil Transport Malta għall-proċess ta' tneħħija tal-parkeġġi li ser ikunu meħtieġa. Is-Sindku qal li l-laqgħa mal-iżviluppatur kellha issir qabel l-approvazzjoni tal-permess u mhux wara. Is-Sindku għalhekk qal li l-Kunsill għandu jappella d-deċiżjoni tal-Awtorità tal-Ippjanar biex jipprotegi l-interess tal-lokalità u tar-residenti, minhabba l-għoli żejjed tal-binja li ser tkun ta' detriment qawwi fuq il-karatteristika li tgawdi l-istess knisja fuq l-isbaħ triq ta' Malta, in-nuqqas ta' parkeġġ adegwat, il-kongestjoni potenzjali u l-fatt li dan il-proġett mhux sostenibbli. Fuq proposta tas-Sindku li giet issekondata mill-Kaptan Patrick Barbara, il-Kunsill qabel unanimament li jimxi bil-proċess tal-appell. Is-Sindku talab li l-Perit Nathaniel Sammut ikompli fuq dan il-każ minkejja li l-kuntratt tax-xogħol tiegħu kien skada. Is-Segretarju Eżekuttiv qalet li kienet ser tintalab kwotazzjoni biex ikompli jassisti fil-proċess tal-appell. Is-Sindku zied jgħid li hemm il-probabilità li jkun hemm bżonn ukoll tas-servizzi ta' avukat legali għal dan l-appell.

620.4 Kunsiderazzjoni u approvazzjoni tal-iskeda ta' pagamenti

620.4.1 Fuq proposta tas-Sur Joseph Agius li giet issekondata mill-Kaptan Patrick Barbara, il-Kunsill approva unanimament l-iskeda ta' pagamenti għall-perjodu ta' bejn it-28 ta' Ottubru 2025 u l-25 ta' Novembru 2025 li kienet tammonta għal €114,093.99.

620.5 Abbozz Estimi Annwali 2026

620.5.1 Fuq proposta tas-Sindku li giet issekondata mis-Sinjura Anna Calleja, il-Kunsill qabel unanimament li japprova l-abbozz tal-estimi annwali 2026.

620.6 Deciżjoni dwar il-kuntratti:

- **Tisbieh ta' Ġnien il-Mistrieħ (ZLC3/2024R)**

620.6.1 Is-Segretarju Eżekuttiv infurmat lill-membri preżenti li l-kuntrattur iffirma l-kuntratt u nbeda l-proċess sabiex il-*Planning Authority* taggorna ukoll il-kuntratt tal-*Planning Funds*. Sadanittant, il-kuntrattur gie mitlub jipprovdi d-dokumenti meħtieġa għall-*Commencement Notice*, sabiex hekk kif il-Kunsill jircievi l-ftehim il-ġdid tal-*Planning Funds*, ikun jista' jissottometti n-notifika minnufih. Madankollu, minkejja diversi tentattivi permezz ta' telefonati u *emails*, il-kuntrattur għadu ma pprovdiex id-dokumenti mitluba. Fl-istess waqt, il-kuntratt għat-tisbieh ta' Ġnien il-Mistrieħ ser jiskadi fil-11 ta' Diċembru, 2025 u għalhekk il-Kunsill irid jiddeciedi jekk għandux iġġedded għal hames xhur mid-data li jiġi ffirmat il-ftehim il-ġdid tal-*Planning Funds*. Is-Sindku informa lill-membri li kien tkellem personalment mal-kuntrattur, li assigra li d-dokumenti ser jiġu pprovvuti fil-ġimgħat li gejjin. Fuq proposta tas-Sindku, li giet issekondata mis-Sinjura Anna Calleja, il-Kunsill qabel unanimament li jġedded il-kuntratt għal hames xhur mid-data tal-firma tal-ftehim mal-*Planning Authority* relatat mal-*Planning Funds*.

620.7 Jum Haż-Żabbar - Nominazzjonijiet ghal Ġieh Haż-Żabbar u Ċertifikat ta' Hajr

Nominazzjonijiet ghal Ġieh Haż-Żabbar

620.7.1 Fuq proposta tas-Sindku li giet issekondata mis-Sinjurina Martina Baldacchino, il-Kunsill qabel unanimament li japprova n-nominazzjonijiet fil-lista annessa u li jinghataw żewġ Ġieh Haż-Żabbar.

Ċertifikat ta' Hajr

620.7.2 Is-Sindku nforma lill-membri preżenti li kien irċieva nomina waħda ghaċ-Ċertifikat ta' Hajr, iżda minhabba ċirkostanzi li nholqu ma kellux il-ħin jaħdem fuq l-għażla ta' min għandu jirċievi ċ-ċertifikati. Għaldaqstant is-Sindku talab l-approvazzjoni tal-Kunsill sabiex wara li jhejji il-lista tan-nominazzjonijiet, din tiġi ċċirkolata permezz ta' *email*, u li l-ismijiet inkluzi f'din il-lista jkunu meqjusa bħala finali u approvata mill-membri tal-Kunsill. Fuq proposta tas-Sindku, li giet issekondata mis-Sinjurina Martina Baldacchino, il-Kunsill qabel unanimament li s-Sindku jibgħat il-lista tan-nominazzjonijiet permezz ta' *email* u li din titqies approvata. Is-Segretarju Eżekuttiv talbet li din il-lista tintbagħat fl-iqsar żmien possibbli minhabba li Jum Haż-Żabbar jinvolvi numru ta' preparamenti amministrattivi li jeħtieġu ħin adegwat biex jitlestew.

620.8 Deċizzjoni dwar self bankarju għax-xiri tat-Teatru

620.8.1 Fis-7.18 ta' filgħaxija il-laqgħa giet sospiza fi stadju ta' kumitat.

620.8.2 Fis-7.30 ta' filgħaxija il-laqgħa tkomplet.

620.8.3 Is-Sindku rrefera għall-qbil preċedenti tal-Kunsill dwar ix-xiri tat-Teatru li jinsab fi Triq Hompesch u spjega li, wara studju u analizi dettaljata dwar il-finanzjament possibbli ta' dan ix-xiri, il-Kunsill jinsab issa f'pożizzjoni li jaf eżatt kif jista' jimxi 'l quddiem. Is-Sindku ċċara li x-xiri tal-proprjetà ma jistax isir permezz tal-*planning funds* jew permezz ta' skemi tal-Gvern Ċentrali, għalkemm dawn jistgħu jintużaw aktar 'il quddiem għal xogħol ta' restawr. Is-Sindku spjega li ġie kkunsidrat ukoll li l-Kunsill jissellef il-fondi mingħand bank lokali fuq perjodu ta' ħmistax-il sena. Saret ukoll laqgħa formali mal-bank dwar dan; iżda wara li tqabbel l-ammont sostanzjali ta' imgħax u pagamenti fix-xahar li kien ikun hemm bżonn jithallsu, irrizulta li jkun ferm aktar vantaġġuż li jintużaw flus mir-riservi tal-Kunsill milli li l-Kunsill jintrabat b'obbligi finanzjarji fuq perjodu twil. Is-Sinjura Anna Calleja staqsiet għall-ispejgazzjoni dwar l-użu ppjanat ta' dan it-teatru u s-Sindku kkonferma li l-interess ewlieni tal-Kunsill huwa li jissalvagwardja l-aħhar Teatru li għad fadal fil-lokalità, li kien fil-periklu li jintilef u li jerga' jgħibu lura biex jintuża bħala Teatru u bħala sala għal diversi attivitajiet li l-Kunsill jista' jorganizza. Is-Sindku spjega li dan it-teatru jista' jintuża bħala *Day Centre*, jintuża għal attivitajiet tat-tfal tal-iskola, mill-għaqdiet tal-lokalità, għaqdiet kulturali u sportivi, b'użu wiesa' li jindirizza l-ħtigijiet tal-komunità. Is-Sur Joseph Buttigieg irrimarka li dan l-użu għandu jkun bi ħlas. Is-Sindku qal li kemm il-darba l-Kunsill jakkwista dan it-teatru, ser jinbeda l-proċess sabiex issir *bye law* għall-użu ta' dan it-teatru bħal *bye*

laws l-oħrajn eżistenti li għandu l-Kunsill. Is-Sur Joseph Buttigieg staqsa jekk il-Kunsill hadimx kemm seta' jiehu imghax minn dawn il-flus kieku baqgħu investiti. Is-Sindku nfirmah li dawn il-flus li l-Kunsill ser juza biex jixtri t-teatru ma kienux flus marbuta u għaldaqstant fil-prezent il-Kunsill ma kien qed jiehu l-ebda nterressi minnhom. Is-Sindku nfirmah li fil-passat il-bank kien qed iżomm tariffi għoljin lill-Kunsill talli kellu ammont ta' flus sostanzjali fil-kont u kien għalhekk li l-Kunsill kien fetah il-kontijiet mal-APS u nvesta l-flus. Is-Sindku qal li x-xiri ta' proprjeta' huwa għaqal, investment u l-Kunsill kien ser jagħti rigal lura lil-lokalità għal aktar servizzi godda li jistgħu jingħataw f'dan l-ispazju. Fuq proposta tas-Sindku li giet issekondata mis-Sur Carlo Scicluna, il-Kunsill qabel unanimament li jitlob il-permess tad-Dipartiment għall-Gvern Lokali skond il-linji gwida 3.5, biex il-Kunsill jingħata konċessjoni ta' *Direct Order* sabiex jinnegozja u jixtri it-teatru li hemm għall-bejgħ fi Triq Hompesch għall-prezz ta' €620,000 direttament minghand is-sidien.

620.9 Talba għal rimbors dwar hsarat fil-vetturi

620.9.1 Ma kienx hemm talbiet għal rimbors.

620.10 Twegibiet għall-mistoqsijiet tal-Kunsillieri

620.10.1 Is-Sur Joseph Buttigieg informa lis-Sindku li s-Surmast tal-Kulleġġ Santa Margerita Skola B kien ikkuntattjah biex jgħidli li xtaq jittellem personalment mas-Sindku rigward attività bir-roti li l-iskola qed tikkunsidra torganizza u li tista' tinvolvi l-gheluq ta' xi toroq. Is-Segretarju Eżekuttiv infurmat lis-Sur Buttigieg li s-Surmast għandu japplika għall-permessi meħtieġa permezz tas-sistema elettronika tal-permessi. Is-Sur Buttigieg talab lis-Sindku biex jikkuntattjah direttament.

620.10.2 Is-Sur Buttigieg ressaq ilment li kien irċieva minghand il-Kulleġġ Santa Margerita Skola A, fejn gie rrapportat li ż-żebgħa li hemm fuq il-bankina quddiem l-entrata tal-iskola kienet tizloq meta tagħmel ix-xita. Is-Sindku spjega li ż-żebgħa li ntuzat hija żebgħa speċjalizzata għall-marki fit-triq, li hija ddisinjata biex tiflah il-kundizzjonijiet tat-toroq u mhux żebgħa ordinarja. Is-Sindku zied jgħid li l-bankina hija magħmula minn konsos b'finitura *brushed* u li l-istess żebgħa kienet intuzat quddiem il-Kulleġġ Santa Margerita Skola B mingħajr ma qatt ġew irrappurtati problemi simili. Is-Sindku qal li s-Surmast kienet diġà nfirmatu dwar din il-kwistjoni u, għall-benefiċċju tas-sigurtà ser isir *tape* biex jonqos kull riskju. Is-Sur Buttigieg qal li t-tfal ta' Skola A huma iżgħar fl-età u għalhekk jistgħu jkunu aktar vulnerabbli.

620.10.3 Is-Sinjura Anna Calleja resqet ilment li rċeviet minghand diversi residenti li joqgħodu fi Triq il-Kappar, li qed jesprimu tħassib minhabba li t-triq fuq *Google Maps* tidher b'mod ħazin bħala Triq San Anard. Is-Sindku fakkar li din il-kwistjoni kienet diġà giet diskussa bosta drabi, iżda minkejja l-isforzi magħmula ma nkisbet ebda soluzzjoni. Is-Sinjura Calleja insistiet li l-indirizz għandu jigi kkoreġut minn *Google Maps*, billi r-residenti qed jibzghu li f'każ ta' emerġenza, ambulanza ma ssibx it-triq. Is-Sindku spjega li s-servizz tal-emerġenza ma jużax *Google Maps* iżda juza sistema apposta li tidentifika l-indirizzi b'mod preċiż.

- 620.10.4 Is-Sinjura Anna Calleja resqet talba minghand grupp ta' presepisti li qed jippjanaw li jorganizzaw esebizzjoni tal-presepji barra minn Malta u staqsiet jekk din l-esebizzjoni tistax tkun organizzata bil-kollaborazzjoni tal-Kunsill. Is-Sindku talab lis-Sinjura Calleja tinfurmahom biex jikkuntattjaw direttament lill-Kunsill, peress li bhalissa hemm miżura tal-Unjoni Ewropea li permezz tagħha jistgħu jibbenefikaw minn fondi li jappoġġaw inizjattivi kulturali bħal dawn.
- 620.10.5 Is-Sur Leone Sciberras talab lis-Sindku sabiex jagħtih aġġornament dwar l-iskema SPI/SCI/07/2025 – Finanzjament: Komunitajiet Aktar b'Saħħithom u ta' Kwalità. Is-Sindku nforma lill-membri preżenti li d-Divizjoni tal-Gvern Lokali permezz tad-Direttorat għall-Istrateġija u l-Implimentazzjoni tal-Politika, għadha għaddejja bil-proċess ta' evalwazzjoni tal-applikazzjoni sottomessa mill-Kunsill.
- 620.10.6 Is-Sur Carlo Scicluna talab li titpoġġa tabella ta' *No U-Turn* quddiem il-*ground* ta' *St Patrick FC* fil-vicinanze ta' Bieb is-Sultan, minhabba li bosta vetturi qed jagħmlu manuvra ta' *U-turn* f'dan il-punt minflok iduru mar-*roundabout* u dan qed joħloq periklu għas-sewwieqa u għall-pubbliku.
- 620.10.7 Il-Kaptan Patrick Barbara talab aġġornament dwar iż-*zebra crossing* li kellha ssir fi Triq tal-Labour hdejn il-ħanut tal-pastizzi. Is-Sindku qal li l-ħaddiema tar-Regjun Port huma skedati jiġu Haż-Żabbar fi Frar li ġej sabiex iwettqu x-xogħlijiet meħtieġa.
- 620.10.8 Is-Sur Joseph Agius talab li jsir infurzar minhabba li f'kantuniera bejn Triq San Ġużepp u Triq Nikol Biancardi vetturi kienu qed jipparqjaw hażin u johlqu ostaklu għall-vetturi li jgħaddu. Is-Sindku qal li l-Kunsill ser jipproċedi biex japplika għall-marki tal-karreġġjata meħtieġa sabiex tiġi ndirizzata s-sitwazzjoni.
- 620.10.9 Is-Sur Joseph Agius talab li tinbena kurduna madwar is-siġar li jinsabu tul il-*green wall* fi Triq Santa Tereza.
- 620.10.10 Is-Sur Joseph Agius informa lill-membri preżenti li matul l-2026 ir-Regjun Port ser ikun ir-Regjun tal-Kultura u staqsa jekk il-Kunsill hux ser jorganizza xi attivitajiet f'dan il-kuntest. Is-Sindku qal li l-attivitajiet kulturali se jiġu organizzati mir-Regjun, filwaqt li l-Kunsill se jippartecipa u jikkollabora skont il-ħtieġa. Is-Sindku zied jgħid li l-fondi ser ikunu amministrati mir-Regjun u li ser ikun hemm koordinatur imqabbd mir-Regjun sabiex jikkordina l-attivitajiet mal-Kunsilli.
- 620.10.11 Is-Sur Carlo Scicluna talab aġġornament dwar l-attività tal-Milied li ser issir fil-lokalità. Is-Sindku spjega li l-programm għall-attivitajiet qed jiġi finalizzat iżda d-diffikultà principali kienet relatata mal-għażla tal-fornituri, peress li f'Diċembru hafna lokalitajiet oħra jkunu qed jorganizzaw attivitajiet simili u b'hekk is-servizzi jkunu aktar limitati. Is-Sur Scicluna staqsa wkoll dwar id-data tal-mixgħela tad-dwal tal-Milied u s-Sindku kkonferma li l-mixgħela ser issir fis-6 ta' Diċembru 2025.
- 620.10.12 Is-Sur Joseph Buttigieg talab li tinzabar is-siġra li hemm fi Ġnien il-Kunsill maġenb it-Teatru Grieg.

620.11 Mozzjonijiet

620.11.1 Ma kienx hemm mozzjonijiet bil-miktub.

620.12 Tmiem tal-laqgħa u data tas-seduta li jmiss

620.12.1 Fuq proposta tas-Sindku li giet issekondata mis-Sur Joseph Agius, il-Kunsill qabel unanimament li l-laqgħa li jmiss issir nhar it-Tnejn 22 ta' Diċembru, 2025 fis-6.00 ta' filgħaxija.

620.12.2 Il-laqgħa spiccat fis-8.00 ta' filgħaxija.

IFFIRMATA

Stephanie Testaferrata de Noto
Segretarju Eżekuttiv

Dawn il-minuti ġew approvati fis-621 laqgħa li saret nhar it- Tnejn 22 ta' Diċembru, 2025.

IFFIRMATA

Jorge Grech
Sindku